

ABS mətbuatı: Ermənilərin səslərini qazanmaq istəyən Adam Şiff Azərbaycanın ABŞ-yə etdiyi yaxşılıqları qiymətləndirmir

ABŞ Əfqanıstanda Talibana qarşı vuruşanda da, oradan geri çəkildə də həmişə Azərbaycanın dəstəyini, köməyini görüb. Adətən, ABŞ bu cür yaxşılıqlara görə müttəfiqlərinə öz minnətdarlığını bildirir.

Üstəlik, həmin müttəfiq Ukraynada müharibə getdiyi bir vaxtda Avropanın enerji təhlükəsizliyinə yardım əli uzadır. Amma Kaliforniyadan Nümayəndələr Palatasına seçilmiş Demokrat partiyalı Adam Şiff Azərbaycanın ABŞ və Avropa üçün etdiklərini qiymətləndirmir. Hətta ABŞ-nin müttəfiqlərinə ehtiram göstərmək kimi bir dəyərini heçə sayaraq seçki günü ermənilərin səslərini qazanmaq dərdi çəkir.

AZƏRTAC xəbər verir ki, bu barədə tanınmış siyasi şərhçi və jurnalist, Dona Qrasiya Diplomatiya Mərkəzinin təsisçisi və baş direktoru Reyçel Avraham baş qərargahı ABŞ-nin Nyu York şəhərində yer-



ləşən Xarici Siyasət Assosiasiyasının saytında dərc olunmuş "ABŞ-nin əsl müttəfiqinin müdafiəsi üçün ayağa qalxmaq" sərəlövhəli məqaləsində yazıb.

Bildirilib ki, bu yaxınlarda Nümayəndələr Palatasının üzvü Adam Şiff ABŞ-dəki Azərbaycana məxsus aktivləri hədəfə alan və onları İkinci Qarabağ müharibəsində, eləcə də sonrakı hərbi əməliyyatlarda köçən ermənilərə vermək məqsədi güdən qanun layihəsini Konqresə təqdim edib. Bununla da, erməni seçicilərin səslərinə Amerikanın milli maraqlarından daha artıq dəyər verdiyini nümayiş etdirib.

Məqələdə amerikalıları Adam Şiffi terrorizm və dini radikalizmlə mübarizədə ABŞ-nin müttəfiqi olan Azərbaycanı hədəf almasına görə qınamağa çağıran politoloq qeyd edib: "ABŞ yaxşı olardı ki, Kaliforniyada ermənilərin səsini qazanmaq üçün keçmişdə Amerikaya dəstək verən müttəfiqlərini özündən uzaqlaşdırmasın. Axı Amerikanın milli maraqları istənilən lobbidən əvvəl olmalıdır".